

आकाशवाणी
क्षेत्रीय समाचार
देहरादून (उत्तराखण्ड)

शनिवार 30.11.2024

समय 1830

मुख्य समाचार :-

- प्रधानमंत्री नरेन्द्र मोदी ओडिशा के भुवनेश्वर में पुलिस के वरिष्ठ अधिकारियों के अखिल भारतीय सम्मेलन में शामिल हुए।
- मुख्यमंत्री पुष्कर सिंह धामी ने नैनीताल में जल जीवन मिशन और पीएम सूर्य घर- मुफ्त बिजली योजना के शत प्रतिशत क्रियान्वयन के निर्देश दिए।
- अल्मोड़ा के सोमनाथ मैदान में आयोजित पासिंग आउट परेड में शपथ लेने के बाद आज 508 अग्निवीर सेना में शामिल हुए।
- उत्तरकाशी स्थित गंगोत्री नेशनल पार्क के गेट पर्यटकों के लिए बंद किए गये।
- और, रुड़की स्थित भारतीय प्रौद्योगिकी संस्थान में “एक भारत श्रेष्ठ भारत” कार्यक्रम के तहत युवा संगम का उद्घाटन किया गया।

अखिल भारतीय सम्मेलन

प्रधानमंत्री नरेन्द्र मोदी ने आज ओडिशा के भुवनेश्वर में पुलिस महानिदेशकों और महानिरीक्षकों के अखिल भारतीय सम्मेलन में हिस्सा लिया। इस सम्मेलन में आंतरिक सुरक्षा, नए आपराधिक कानूनों, तटवर्ती सुरक्षा, साइबर अपराध, माओवाद की समस्या तथा कृत्रिम बुद्धिमत्ता और ड्रोन जैसी उभरती प्रौद्योगिकी के कारण उत्पन्न चुनौतियों के बारे में सम्मेलन में चर्चा की जा रही है। सम्मेलन में आतंकवाद रोधी रणनीति पर भी चर्चा हो रही है। यह सम्मेलन राष्ट्रीय सुरक्षा से जुड़े विभिन्न मुद्दों पर चर्चा करने के लिए वरिष्ठ पुलिस अधिकारियों और सुरक्षा से जुड़े प्रशासकों को एक मंच प्रदान करता है।

सीएम हल्द्वानी दौरा

मुख्यमंत्री पुष्कर सिंह धामी ने अधिकारियों को नैनीताल में जल जीवन मिशन और पीएम सूर्य घर- मुफ्त बिजली योजना का शत-प्रतिशत क्रियान्वयन के निर्देश दिए। आज हल्द्वानी में आयोजित बैठक में श्री धामी ने योजनाओं का स्थलीय निरीक्षण कर मानकों के अनुरूप समय पर पूरा करने के निर्देश दिए। उन्होंने जल जीवन मिशन के कार्यों के दौरान क्षतिग्रस्त सड़कों की मरम्मत में तेजी लाने और गड्ढों को शीघ्र भरने पर बल दिया। उन्होंने कहा कि योजनाओं के क्रियान्वयन में लापरवाही बरतने वाले अधिकारियों के खिलाफ सख्त कार्रवाई सुनिश्चित की जाएगी। इस बीच, मुख्यमंत्री ने हल्द्वानी में नवनिर्मित फारेस्ट सिटी पार्क का निरीक्षण किया और पार्क परिसर में पौधारोपण कर पर्यावरण संरक्षण के प्रति अपनी प्रतिबद्धता जताई। इस अवसर पर मुख्यमंत्री ने कहा कि इस पार्क का निर्माण हरियाली बढ़ाने, स्वच्छ पर्यावरण बनाए रखने और नागरिकों के जीवन स्तर को बेहतर बनाने की दिशा में महत्वपूर्ण कदम है।

अग्निवीर शपथ समारोह

अल्मोड़ा के रानीखेत स्थित सोमनाथ मैदान में आयोजित पासिंग आउट परेड में 508 अग्निवीर शपथ लेने के बाद आज सेना में शामिल हो गए हैं। इस दौरान केआरसी कमांडेंट ब्रिगेडियर संजय कुमार यादव ने परेड की सलामी ली। उन्होंने कहा कि सेना में शामिल होकर युवाओं ने अपने जीवन का सबसे अच्छा फैसला लिया है।

ब्रिगेडियर संजय यादव ने करीब छह महीने के कठिन प्रशिक्षण के दौरान सभी गतिविधियों में बेहतर प्रदर्शन करने वाले छह अग्निवीरों को उत्कृष्ट पदक देकर सम्मानित किया।

विधानसभा भवन

विधानसभा अध्यक्ष ऋतु खंडूरी भूषण ने कहा है कि ई-विधानसभा के माध्यम से विधानसभा सत्रों में कागजी कार्यवाही कम होगी, जिससे समय की बचत होने के साथ ही प्रक्रिया अधिक पारदर्शी और सरल होगी। श्रीमती भूषण ने आज देहरादून स्थित विधानसभा भवन में चल रहे नव निर्माण कार्यों और ई-विधान एप्लीकेशन का अवलोकन करते हुए ये बात कही। इस दौरान उनके साथ मुख्यमंत्री पुष्कर सिंह धामी भी मौजूद रहे। विधानसभा में शहीद राज्य आंदोलनकारियों की स्मृति में शहीद गैलरी का निर्माण किया गया है।

सूर्या ड्रोन शो

रक्षा मंत्रालय और भारतीय सेना की सेंट्रल कमांड की ओर से सूर्या ड्रोन शो-2024 आगामी 20 और 21 दिसंबर को देहरादून छावनी के जसवंत ग्राउंड में आयोजित किया जाएगा। इस कार्यक्रम में भारतीय ड्रोन उद्योग के लिए अत्याधुनिक और तकनीकी रूप से उन्नत ड्रोन प्रौद्योगिकियों का प्रदर्शन किया जाएगा। रक्षा और एयरोस्पेस के उप निदेशक सोमेश्वर गौतम ने बताया कि ड्रोन शो का मुख्य उद्देश्य भारत को ड्रोन प्रौद्योगिकी में आत्मनिर्भर बनाना और उसे वैश्विक स्तर पर तकनीकी स्वायत्तता की ओर प्रेरित करना है।

पेंशन योजना

रुद्रप्रयाग जिले में पेंशन योजना से वंचित लोगों की समस्याओं के समाधान के लिए ब्लॉक स्तर पर शिविर लगाए जाएंगे। इन शिविरों में लोगों के जरूरी दस्तावेज तैयार किए जाएंगे, ताकि पात्र लाभार्थियों को पेंशन व अन्य योजनाओं का लाभ मिल सके। ये जानकारी देते हुए जिलाधिकारी डॉ. सौरभ गहरवार ने बताया कि लोगों को पेंशन योजना से जोड़ने के लिए मुख्य विकास अधिकारी की अध्यक्षता में छह सदस्यीय जिला स्तरीय समिति का गठन किया गया है।

गंगोत्री नेशनल पार्क

उत्तरकाशी स्थित गंगोत्री नेशनल पार्क आज से पर्यटकों के लिए बंद कर दिया गया है। इसके साथ ही गोमुख, गरताग गली, नेलांग व केदारताल ट्रैक के चारों गेटों को शीतकाल के लिए बंद किया गया है। इस वर्ष 1 अप्रैल से 30 नवंबर तक 31 हजार पांच सौ आठ पर्यटकों ने पार्क का भ्रमण किया। इससे पार्क प्रशासन को सात लाख 80 हजार रुपये का राजस्व प्राप्त हुआ। पार्क के वन प्रभागीय अधिकारी प्रदीप सिंह बिष्ट ने बताया कि शीतकाल में वन्यजीवों की निगरानी के लिए वनकर्मी नियमित रूप से गश्त करते हैं। गंगोत्री नेशनल पार्क के उपनिदेशक रंगनाथ पांडे ने बताया कि इस बार पार्क को अच्छा राजस्व भी, प्राप्त हुआ।

“एक भारत, श्रेष्ठ भारत”

रुड़की स्थित भारतीय प्रौद्योगिकी संस्थान— आईआईटी में “एक भारत श्रेष्ठ भारत” कार्यक्रम के तहत युवा संगम के पांचवें संस्करण का उद्घाटन किया गया। इस राष्ट्रव्यापी पहल को भारत के युवाओं के बीच अंतर— सांस्कृतिक आदान—प्रदान और राष्ट्रीय एकीकरण को बढ़ावा देने के लिए विकसित किया गया है। कार्यक्रम का शुभारंभ करते हुए संस्थान के उप निदेशक प्रोफेसर यू.पी. सिंह ने कहा कि युवा संगम “एक भारत, श्रेष्ठ भारत” के वास्तविक सार को दर्शाता है। उन्होंने कहा कि इस कार्यक्रम के माध्यम से राज्यों के युवाओं को जोड़ने से सहयोग, नवाचार और हमारे देश की सांस्कृतिक समृद्धि की गहरी समझ विकसित होती है।

रिषिका रावत

पिथौरागढ़ के जनरल बी सी जोशी आर्मी पब्लिक स्कूल की छात्रा रिषिका रावत ने मुंबई में आयोजित राष्ट्रीय विज्ञान संगोष्ठी में देश में दूसरा स्थान प्राप्त किया है। मुंबई के नेहरू विज्ञान केंद्र में बीते 26 नवंबर को राष्ट्रीय विज्ञान संगोष्ठी 2024 में रिषिका ने उत्तराखंड राज्य का प्रतिनिधित्व करते हुए यह उपलब्धि हासिल की है। उन्होंने आर्टिफिशियल इंटेलिजेंस पोर्टेबिल एंड कंसर्न विषय पर प्रतिभाग किया।

समझौता ज्ञापन

हरिद्वार स्थित देव संस्कृति विश्वविद्यालय और एप्सिलॉन क्रिएटिव एजेंसी गुरुग्राम ने 3—डी तकनीक और आर्टिफिशियल इंटेलिजेंस जैसे क्षेत्रों में संयुक्त अनुसंधान और नवाचार को बढ़ावा देने के लिए एक समझौते पर हस्ताक्षर किए हैं। इसके तहत दोनों संस्थान मिलकर अत्याधुनिक तकनीकी अनुसंधान और विकास कार्यों पर काम करेंगे, जिससे डिजिटल तकनीक और नवाचार के क्षेत्र में नए अवसर पैदा होंगे।

और अब संक्षिप्त समाचार—

नैनीताल के काठगोदाम रेलवे स्टेशन से प्रत्येक मंगलवार को चलने वाली काठगोदाम—जम्मूतवी एक्सप्रेस रेलगाड़ी कोहरे के कारण कल से 28 फरवरी तक निरस्त कर दी गई है। इसके अलावा रविवार को काठगोदाम आने वाली जम्मूतवी—काठगोदाम एक्सप्रेस रेलगाड़ी भी 28 फरवरी तक निरस्त रहेगी।

सरकार ने आगामी चारधाम यात्रा को सुगम बनाने के लिए व्यवस्थाओं को सुदृढ़ करने के निर्देश दिए गए हैं। चमोली में जिलाधिकारी संदीप तिवारी ने यात्रा व्यवस्थाओं से जुड़ी बैठक में विगत यात्रा अनुभव और यात्राकाल की चुनौतियों को ध्यान में रखते हुए तैयारियां शुरू करने पर जोर दिया।

चमोली जिले के गोपेश्वर स्थित राजकीय नर्सिंग कॉलेज को अब पोस्ट ग्रेजुएट कक्षाओं के संचालन की अनुमति मिल गई है। शासन की ओर से कॉलेज में 25 सीटों के साथ एमएससी नर्सिंग की कक्षाओं के संचालन की अनुमति प्रदान की गई है। कॉलेज प्रबंधन के अनुसार आगामी सत्र से एमएससी नर्सिंग की कक्षाओं का संचालन शुरू कर दिया जाएगा।

मुख्य समाचार एक बार फिर—

ऐवद ठंबाहतवनदक पदसवूवनदकद्व

- प्रधानमंत्री नरेन्द्र मोदी ओडिशा के भुवनेश्वर में पुलिस के वरिष्ठ अधिकारियों के अखिल भारतीय सम्मेलन में शामिल हुए।
- मुख्यमंत्री पुष्कर सिंह धामी ने नैनीताल में जल जीवन मिशन और पीएम सूर्य घर— मुफ्त बिजली योजना के शत प्रतिशत क्रियान्वयन के निर्देश दिए।
- अल्मोड़ा के सोमनाथ मैदान में आयोजित पासिंग आउट परेड में शपथ लेने के बाद आज 508 अग्निवीर सेना में शामिल हुए।
- उत्तरकाशी स्थित गंगोत्री नेशनल पार्क के गेट पर्यटकों के लिए बंद किए गये।
- रुड़की स्थित भारतीय प्रौद्योगिकी संस्थान में “एक भारत श्रेष्ठ भारत” कार्यक्रम के तहत युवा संगम का उद्घाटन किया गया।